

IL-MALTI

QARI

LI TOHROG

IL-GHAQDA TAL-KITTIEBA TAL-MALTI

KULL TLIET XHUR

KITBA U KITTIEBA F'DAN IL-GHADD

EDITORJAL—Il-Papa	faċċ. 33
WALLACE PH. GULIA, LL.D., B.A., B.Sc., Ph.C., M.A., D.P.A.— <i>Meditation</i>	„ 34
A. TABONE, J.C.D., et Th., Mov. Lect., Glis. Jub. —Il-Ghażla tal-Papa	„ 35
GUŻI ABELA—Mons. Dun Gorg Preca	„ 40
PATRI MATTEW, <i>Kappuċċin</i> — <i>Iċ-Ċimiteru ta' Lazzarett</i>	„ 44
DR. C. CASSAR, M.D.— <i>Niftakar</i>	„ 44
DUN KARM SANT, Lic.D., D.D., Lic. Script., B.A. —Il-Bibbja u l-Letteratura Maltija	„ 45
DR. C. CASSAR, M.D.— <i>Ilsna</i>	„ 49
MANWEL u JOSEPHINE CASSAR— <i>Hsieb fix-Xtajta</i>	„ 50
VINCENT CARUANA— <i>Imħabba Dejjema</i>	„ 50
VINCENT UNGARO— <i>Ir-Radda taż-Żmien</i>	„ 51
* * * — <i>Gużè Dimech Debono</i>	„ 59
GUŻÈ BORG PANTALLERESCO— <i>“Buona Pasqua!”</i>	„ 62
VINCENT CARUANA— <i>Spazju</i>	„ 62
<i>Reċensjonijiet</i>	„ 63

DIRETTUR: Prof. Guze Galea, M.B.E., M.D., D.P.A.,
29, Sur Santa Barbara, Valletta.

ASSISTENT DIRETTUR: A. Cremona,
53, Triq Wara S. Ubaldeska, Paula,

Hlas 4s. ns-sena. Ktieb wiehed 1s.
II-hlas tar-Rivista jinbaghat lii:
Victor Apap, 22, Triq it-Torri
Tas-Sliema

IL-PAPA

HAWN bniedem fid-dinja li hu l-aqwa fost il-mexxejja, l-ewwel fost il-kbarat, l-eghżeż fost in-nies, hu dawl ta' qdusija, ghajn tal-gherf, wrara ta' mħabba, fawra ta' mogħdija u hnejja li tahtha jsibu kenn miljunni ta' nies. Dan hu l-Papa, werriet tal-Imfietah ta' Pietru, Kap tal-Knisja Mgaddsa u Vigarju fuq din l-art ta' Alla l-imbierək.

Miljuni u miljuni ta' nies ta' kull ġens, ta' kull lewn iżommu l-Papa bhala Kap tagħhom fil-qasam tar-ruħ u jħarsu lejh bhala missier u mgħallem għax fost l-egħgubijiet tal-grazzja divina hemm dik ix-xejra tar-ruħ li tmil lejn is-sema u l-Papa megħjun mill-gherf divin, jagħti sura, tifsira u għelm lil din ix-xejra mistika. Kull bniedem hu mogħni bid-dehen u d-dehen minnu unifsu jħoss il-ħtieġa ta' Alla u l-ġibda lejn il-Mulej bhalma farka azzar tnqibed lejn kalamita.

Din il-ħolga bejn Alla u l-bniedem iħarisha u jagħtiha hajja l-Papa u għalhekk il-kelma tiegħu hi l-aktar siewja u set-ghana għax tolgot mhux il-ħwejjeġ materjali, imma 'l dawk spiritwali fil-hajja tal-bniedem. Izda billi dak li hu spiritwali fil-hajja hu midmum mal-materjali, jġri li dak li jolgot lil wieħed imiss lil iehor u għalhekk il-kelma tal-Papa għandha qarwa kbira fil-hajja tal-bniedem. Tant hu hekk li l-kelma tal-Papa l-lum hi mismugħha mhux biss mill-kattoliċi, iżda mill-ġnus kollha tad-dinja.

Il-lum il-personalità tal-Papa ħadet sura internazzjonali u għalkemm l-ewwel u fuq kollox hu l-missier tal-insara kattoliċi, in-nazzjonijiet ċivilizzati nsara u m'humieq iqisuh bhala mexxej ta' setgħa u gherf bla qies u jisimgħu l-kelma tiegħu bil-qima. Din il-qima ma hir imnissla minn biża' jew sugġizzjoni, iżda hi mqangla mis-sentimenti ta' ħlewwa, ta' mħabba, ta' mogħdrija u ta' haqq li dejjem joħorġu mill-qalb u mill-fomm tal-Papa.

Xhieda tal-qima lejn il-Papa kienet il-wirja ta' sogħba għall-mewt ta' Piu XII minn nies kollha tad-dinja u mill-Kapi-

jiet tan-nazzjonijiet kollha barra x'uhud magħluqin wara l-Partiera tal-Hadid. Turija oħra ta' ferħ universali saret għall-hatra tal-Papa l-ġdid, il-Qdusija Tiegħu Giovanni XXIII. J'Alla Kristu Sultan iseddqu u jgħinu b'ieħ għal żmien twil imexxi d-Dgħajsa ta' Pietru lejn il-kenn tal-ħaqq, is-sewwa u s-sliem.

NOTA EDITORJALI — Billi dan in-Nru. ta' **IL-MALTI**, minhabba ċirkustanzi ta' xoghlijiet iżjed uġenti fl-Istamperija, ma satax johrog f'waqtu, u habat li dan in-Nru. hareġ sew sew wara xi ftit żmien mill-mewt tal-Papa Piju XII u l-elezzjoni tal-Papa l-Ġdid Giovanni XXIII, l-Editorjal u xi materji oħra dwar dawn iċ-ċirkustanzi storiċi dahhal-niehom f'dan in-Nru. ta' **IL-MALTI**.

MEDITATION

Ta' WALLACE PH. GULIA

Qatt la tghid

li wasalt fil-wied tad-dmugh :

hofor oħra ssib

u dagħbien koroh li qatt ma hlomt

jinfethu taħt riglejk :

u meta tinzel

ix-xemx ma tistahbiex

lanqas jinħbew l-għoljiet

li minnhom bdejt in-niżla għal gol-wied.

Izzihajr il-Mulej għal dak li int,

ghax aghar dejjem issb ;

u wahdek ma tasalx biex tibda t-trejqa

li twasslek fl-gholi, fuq,

qalb l-iġbla jsebbħu

bil-gilju jfuħ miksiġa

u l-madriperla tbajjad.

O l-ghali ma jonqosx lanqas il-ħażen

u l-ferħ li toħlom wahdek

ifernaq fl-uġiġħat ta' mitt tbatija.

IL-GHAZLA TAL-PAPA

Ta' A. TABONE

IL-PAPA Piju XII li għadu kif halla dan il-wied tad-dmugh biex jingħaqad għal Ajjem mal-henjin tal-Genna, fit-8 ta' Diċembru tas-sena 1945, jiġifieri 13 il-sena ilu, kien hareġ Kostituzzjoni, jew, biex niftiehmuh ahjar, liġi dwar il-għazla tal-Papa il-ġdid. F'din il-liġi, il-Papa msemmi, wara li tkellem dwar is-setgħa tal-kulleġġ tal-Kardinali u tal-Kongregazzjonijiet Rumani dment li nkunu għadna mingħajr Papa jgħaddi minnufih biex jikkellem minn min u kif għandha ssir il-hatra tal-Papa. Jibda biex jgħid illi l-għazla tal-Papa għandha ssir mill-Kardinali kollha biss. Fi żmien l-ingħoddi, ingħidu ahna madwar 500 sena ilu, il-għazla tal-Papa kienet issir mill-Kleru ta' Ruma flimkien ma' xi nies oħra tal-belt eterna. Imma din id-drawwa spiċċat għal kollox minn żmien il-Papa Girgor X, għax Hu kien l-ewwel wiehed li għamel liġi biex il-hatra tal-Papa ssir mill-Kardinali biss. Hekk għadu llum, imma mhux mill-Kardinali li jkunu Ruma biss, iżda mill-Kardinali tad-dnja kollha.

Għalhekk id-Dekan tal-Kardinali hekk kif ihabbar lid-dinja l-mewt tal-Papa, għandu jsejjah lil-Kardinali kollha, biex fi żmien 15 il-ġurnata, jingħabru Ruma. Il-morda jew dawk l-oħrajn li għal xi raġuni kbira ma jkunux jistgħu jmorru Ruma, ma jistgħux jibgħatu lil haddiehor minn flokhom.

Wara 15 il-jum, u xi jumejn jew tlieta wara wkoll ikun maħtieġ, li l-Kardinali jidhlu f'post imsejjah il-Konklavi biex hemm ġew issir il-għazla tal-Papa l-ġdid. Kull Kardinal jista' jdaħħal miegħu tnejn minn nies biss, is-segretarju u xi qaddej: il-Kardinali morda, bis-sensja tal-Kardinali l-oħra, jistgħu jdaħħlu wiehed ieħor, u dawn ma jistgħux ikunu qraba tal-Kardinal jew imħalltin miegħu sat-tieni grad, u lanqas ma jistgħu jkun ta' l-istess Ordni jekk il-Kardinal ikun Patri, u lanqas ma jistgħu jaqdu lil xi Kardinal ieħor hliel lil dak li jdaħħalhom. Ma' dawn jidhlu wkoll fil-Konklavi konfessur, wiehed biss, li għandu jkun patri, żewġ tobba, kirurgu u speċjalista tal-oppju u xi qaddej jew tnejn magħhom. Dawn in-nies kollha meta jidhlu fil-Konklavi jieħdu l-ġurament li jaqdu dmirhom kif imiss, li jżommu s-sigriet ta' kull ma jsir jew jistgħu hemm ġew.

Wara li jsir dan kollu, f'jum stabbilit, il-Kardinali jingabru fil-Bażilka ta' San Pietru biex jisimghu l-quddiesa ta' l-Ispirtu Santu li jghidha d-Dekan tal-Kardinali, u wara jsirilhom diskors dwar id-dmir kbir u gholi tagħhom li jaħtru Raghaj li jkun ta' għid għat-tmexxija tal-Knisja Mqaddsa. Wara dan id-diskors jew ukoll fil-ghaxija, issir il-purċissjoni għal ġewwa l-Konklavi. Jitkanta l-*"Veni Creator Spiritus"* u, kif il-Kardinal Dekan jghid l-*Oremus* il-prefett ta' Crimouji jkeċċi lil kulhadd 'l barra mill-Kappella Sistina, Kappella li tesa' 400 ruh fil-wisa', u jibqgħu hemm biss il-Kardinali biex għal darb'ohra jisimghu diskors iehor qasir biex jaqdu dmirhom sewwa fil-għażla tal-Papa.

Wara dan id-diskors, il-Kardinali jmorru fiċ-ċeċel tagħhom magħżulin bix-xorti, u wara t-tielet daqqa tal-qanpiena, jingħalqu b'l-ġebel minn ġewwa l-bibien tal-Konklavi u ġewwa jibqgħu biss il-Kardinali u l-ohrajn li semmejna qabel. Kif jingħalqu l-bibien, hadd iżjed, għal ebda raġuni, ma jista' jidhol ikellem lil dawk ta' ġewwa mhux biss, imma lanqas ittri jew gazzetti ma jistgħu jidhlu jew joħorġu, u kull min jazzarda jikser din il-liġi jaqa' taht il-piena ta' l-iskomunika.

Il-ghada fil-ghodu, meta ddoqq il-qanpiena, il-Kardinali jingabru mill-ġdid fil-kappella biex jisimghu l-quddiesa. Wara jitkanta l-*"Veni Creator"* u tibda l-elezzjoni jew il-għażla tal-Papa.

Din l-elezzjoni skond l-liġi, tista' ssir jew (a) *per inspirationem*, jiġifieri l-Kardinali kollha donnhom, mnebbhin mill-Ispirtu Santu ilkoll b'lehen wiehed, minn jeddhom jaħtru lil xi hadd Papa, jew (b) *per compromissum* meta jingħata l-inkarigu lil xi Kardinali biex dawn fl-isem tal-Kardinali kollha jagħżlu l-Papa, jew (c) *per scrutinium*, jiġifieri bil-votazzjoni. Ma hemmx mezz iehor għal għażla tal-Papa; il-ħamiema li tidher fl-istampi jew fit-*talkies* waqt il-hatra tal-Papa, dak ifisser biss l-indhila ta' l-Ispirtu Santu, għax il-ħamiema hi simbolu ta' l-Ispirtu Santu.

Il-għażla tal-Papa aktarx li ssir dejjem bil-votazzjoni. Din il-votazzjoni, bħal ma għedna, issir mill-Kardinali biss, imma dan ma jfissirx li l-Kardinali għandhom jagħżlu wiehed minnhom bil-fors. Jistgħu jagħżlu lil kulma jridu huma, lil dawk ukoll

li m'humieix Kardinali, mhux biss, imma lil dawk li m'humieix qassisin ukoll. Kull maħluq jista' jintagħżel Papa, basta mhux mara. Dan naturalment, ma' tul il-mixxa ta' 500 sena qatt ma ġara, imma skond il-liġi jista' jiġri, u jekk isir Papa wiehed li ma jkunx qassis jew għall-inqas Isqof, dan, minnufih, jiġi erdnat qassis u ikkonsagrat Isqof mill-Kardinal Dekan nnifsu.

Kif il-Kardinali jkun miġburin fil-Kappella, kull wiehed fuq it-tron tiegħu (bil-konopew imdendel fuqu), wiehed miċ-ċerimonjieri jqassam tnejn jew tliet skedi, jew karti apposta, lil kull Kardinal biex fuq kull skeda, f'kull votazzjoni, jikteb l-isem ta' (dak li hu jkun irid isir Papa. Malli jitqassmu dawu l-iskedi dawk kollha li m'humieix Kardinali jhorgu 'l barra mill-Kappella u l-aħħar Kardinal Djaknu jagħlaq biċ-ċwieviet il-bieb tal-Kappella. Kull Kardinal, imbagħad jikteb l-isem ta' dak li hu jagħżel, jitni għal tnejn l-iskeda. u, wiehed wara l-ieħor, skond il-preċedenza, jitlaq biha, mgħollija 'l fuq bejn iż-żewġ swaba' ta' idu l-leminija u jibqa' sejjer biha sa hdejn l-altar. Kif jasal hdejn l-altar, il-Kardinal jinżel għarkubbtejh fuq it-tarġa, jitlob għal ffit, iqum u b'lehen għoli iġhid: "Is-Sinjur (Ġesù) Kristu b'xhieda tiegħi li ġurnata għad irid jagħmel haqq minni jagħżilni sabiex nagħżel lil dak li hu denn skond Alla'.

Kif isir dan il-ġurament kull Kardinal jixhet l-iskeda fil-pissidi kbir mgħotti bil-patena quddiem il-preżenza ta' tliet Kardinali oħra skrutaturi magħżulin apposta minn qabel mill-Kardinali kollha. Wara dan, kull Kardinal jinżel l-altar isellem u jarġa' lura għal postu. Jekk xi wiehed mill-Kardinali ma jkunx jiflaħ imur sa l-altar, l-aħħar skrutatur jiehu l-iskeda minn floku, u jekk ikun hemm xi Kardinal marid fiċ-ċella, tliet Kardinali oħra, magħżulin apposta minn qabel, imorru jgħibu f'kaxxa apposta l-iskeda jew l-iskedi tal-morda u kif jastu fuq l-altar l-iskrutaturi jifthu l-kaxxa u jixhtu l-iskedi fil-kalċi.

Meta jinġabru l-voti kollha, l-ewwel skrutatur jaqleb u jballat l-iskedi fil-kalċi, imbagħad jingħaddu waħda, waħda fil-waqt li waħda, waħda jerggħu jinxethu f'kalċi ieħor. Jekk ikun hemm skeda waħda biss nieqsa jew żejda, l-iskedi jinħarqu minnufih u tarġa' ssir l-istess ċerimonja. Jekk in-numru ta' l-iskedi jkun ożatt, l-ewwel skrutatur jiftaħ l-iskedi waħda, waħda, jgħaddihom waħda, waħda lit-tieni skrutatur u dan lit-tielet skrutatur li b'lehen għoli, jaqra l-isem ta' dak li għalih ikunu ivvutaw il-Kardinali.

Wara dan jghoddu l-voti li jkun gieb kull wiehed, imma biex il-għażla tkun tajba u finali jehtieg li l-maghżul ikollu, millinqas, żewġ terzi tal-voti kollha u vot ieħor aktar. Din il-liġi għamilha l-istess Papa li għadu kif miet, u dan għamlu biex il-Kardinali jkunu ċerti li l-Papa l-ġdid ma jkunx sar Papa bil-vot tiegħu nnifsu f'kas ta' żewġ terzi tal-voti preċiżi, għax ikun hemm vot iżjed miż-żewġ terzi tal-voti meħtieġa. U jekk dan il-għadd ta' voti ma jintlaħaqx ma' l-ewwel votazzjoni tarġa' ssir oħra u oħra kif ikun meħtieġ, sakemm il-maghżul iġib il-għadd ta' voti li semmejna. Fl-aħħar, meta jintagħżel il-Papa, jinharqu l-iskedi kollha u duhhan abjad li johroġ miċ-ċumnija tal-Kappella juri lid-dinja li l-Papa gie maghżul. U ebda wiehed milli-Kardinali taht piena ta' l-iskomunika ma jista' jipprezenta l-'veto' kontra l-għażla tal-Papa l-ġdid. Dan il-'veto' kien privileġġ mogħti mill-Papiet infushom lil xi naz-zjonijiet insara, bħal ma huma Franza, il-Ġermanja u l-Awstrja. Imma, billi l-'veto' sewa ta' hsara minn flok ta' ġid, il-qaddis Papa Piju X, hekk kif laħaq Papa, nehbieħ għal kollox.

Malli tispiċċa l-votazzjoni u jinharqu l-voti l-Kardinal Dekan imur quddiem il-maghżul u, f'isem il-Kardinali kollha jistaqsieh jekk ikunx irid jaċċetta li jsir Papa. Kif il-maghżul iwieġeb 'iva' dak il-hin stess il-maghżul isir Papa b'is-setgħa kollha tiegħu ta' Vigarju ta' Kristu. Għalhekk minnufih jitneħha l-konopew minn fuq it-tron tal-Kardinali kollha u jibqa' biss dak tal-Papa l-ġdid. Imma, issa, il-Kardinal Dekan jerga' jistaqsi lill-Papa x'isem ġdid ikun irid, ingħidu aħna ta' Piju, Girgor, Beneditt u x'naf jien. Kif il-Papa jagħti ismu, il-Papa l-ġdid johroġ għal ftit mill-Kappella Sistina u jerga' jidhöl liebes ta' Papa, jġifieri bis-suttana bajda minn fuq s'isfel, bil-faxxa tal-harir bajda ma' qaddu u bil-papoċċ aħmar u kallotta bajda f'rasu. Naturalment, jekk il-maghżul ma jkunx wiehed mill-Kardinali ta' ġewwa l-Kappella, iċ-ċeremonji jitbiddlu xi ftit u jsiru skond l-ewwel ktieb taċ-Ċeremonjal Ruman.

Kien x'kien, malli l-Papa jiehu postu fit-tron tiegħu, il-Kardinali kollha, wiehed wara l-ieħor, skond il-preċedenza, jin-zlu għarkobbtejhom quddiemu u jbusulu s-salib tal-papoċċa tiegħu u jdejh b'sinjal ta' l-ikbar qima u ubbidjenza. Wara dan jtkanta "Te Deum" u l-Kardinal Kamerlengo jxiddlu ċ-ċur-

kett, hekk imsejjah, tas-Sajjed li bih il-Papa jibqa' sa l-aħħar nifs ta' ħajtu biex juri lid-dinja li Hu biss s-Suċċessur ta' San Pietru.

Sa dan it-tant folol kbar ta' nies jingabru li pjażza San Pietru jistennew bix-xewqa biex jaraw il-Vigarju ta' Kristu. Għalhekk, wara ftit taż-żmien, jinfethu l-bibien tal-logġa l-kbir ta' Bażilika u tapit kbir aħmar, bl-arma tal-Papa l-ġdid fuqu, jiġi mifrux u mdendel mal-balavostrar tal-logġa. Hawn jibda ċ-ċapċip ta' l-idejn u ttixjir ta' mkatar minn mijiet ta' eluf ta' insara. Ftit wara jitfaċċa Salib għoli, dak li aħna nsejnhulu *tal-Kleru*, u warajh il-Kardinal u wiehed minnhom, id-Dekan tad-Djaksi b'lehen qawwi, u fost skiet liema bħalu, jibda biex jgħid: "Annuntio vobis gaudium magnum" — "Inħabbrilkom ferh kbir" — "habemus Papam" — "għandna l-Papa". Imbagħad l-istess Kardinal isemmi l-kunjom tal-Papa l-ġdid u l-isem ġdid li l-Papa nniġsu jkun għażel minn jeddu biex bih jibqa' jissejjah tul ħajtu kollha.

Meta l-Kardinal Djaknu jagħti din it-thabbira ta' ferh min-nufih titfaċċa l-figura bajda u maestuża tal-Vigarju ta' Kristu. Għal din id-dehra waħdanija, dawk il-folol bla għadd jinfexxu l'għajjat ta' ġenn bil-ferh, u l-Papa l-ġdid, imqanqal minn dak ir-rispett u qima ta' wliedu jerfa' jdejh imregħda lejn is-Sema, biex, għall-ewwel darba jbierek lill-poplu, lil Ruma, lid-dinja.

Issa l-bibien tal-Konklavi jinfethu, u, wara li l-Papa jsellem għal darba tnejn lil dawk il-qtajja' ferħanin, jidhol gewwa biex imbagħad, darb'ohra fil-qrib jerġa' jidber maestuż mgħoli fuq l-ispallejn bil-qiegħda, ibierek lil kulhadd, meta, gewwa l-Bażilika ewlenija tad-dinja, imdawra darb'ohra mill-Kardinali, mill-Kbarat u minn eluf ta' insara, issirfu l-Inkoronazzjoni li fuqha, kif nittamaw nergħu nitkellmu darb'ohra.

MONS. DUN GORG PRECA KITTIEB

Ta' ĠUZI ABELA

DIN is-sena s-Socjetà tad-Dutrina Nisranija (M.U.S.E.U.M.), qed tiċċelebra l-Ġublew tad-Deheb mit-twaqqif tagħha. Li ma kienx minhabba t-teżor tal-letteratura reliġjuża li tana l-Fundatur ta' din l-Għaqda, ma kienx ikollna raġuni għal fejn niktbu fuq dan il-qassis f'IL-MALTI.

Minn idejn Mons. Dun Ġorg Preca hargu s'issa madwar disghin ktieb bil-Malti, kollha għall-Maltin, imma mhux ilkoll għall-Maltin kollha. Il-pinna ta' Mons. Preca newlitilna l-għerf li xorob mis-Seminarju ta' Malta u, tabilhaqq, li xorob matul is-snin. Ghax Dun Ġorg, kif għadha ssejjahlu l-kotra mingħajr sens ta' disprezz imma b'apprezzament tad-dhulija tiegħu, baqa' u għadu jistudja sal-lum. Dun Ġorg kiber maż-żmien, dejjem lest biex jimxi mal-poplu sakemm il-poplu jibqa' jimxi fit-triq it-tajba; u kull darba li l-Maltin habtu jaqbd u triq b'oħra, it-triq tal-materjalizmu, tal-pjaċiri, ta' l-unuri, Dun Ġorg ma hediex jurihom it-triq id-dejqa li twassal għall-hajja ta' dejjem.

Għidna li Dun Ġorg mexxa maż-żmien. Meta beda jikteb ma kellux l-ghodda tal-ortografija tal-lum u għalhekk kiteb kif kien imdorri u forsi għafas iktar fuq il-materja li kien jittratta mill-fuq il-forma u t-tiswir tagħha, flok li saħaq fuq dawn ta' l-aħħar fl-istess hin. Dan għamlu iktar tard meta mal-progress fil-kitba tal-Malti haddan, bla ma webbes rasu, l-ortografija l-għdida u beda jirfina l-istil. Izda l-isvilupp fl-istil tiegħu, fil-għażla tal-kelma, u anki fis-sintassi jkun jeħtieġ studju separat bi kwotazzjonijiet relattivi. F'dawn il-kelmtejn m'aħniex ser nidhlu f'dettalji, imma ser nikklassifikaw il-kotba tiegħu, nuru l-karatteristiċi speċjali u l-ghejjon tagħhom, u nissuggerixxi *synopsis* tat-tagħlim li fihom—kollox fil-qosor kemm jista' jkun billi l-ħsieb tagħna kien li ndewqu kemnxejn l-ispirtu ta' dan il-kittieb li issa ilu magħruf fostna bħala predikatur, mhux, izda, bħala kittieb tal-Malti.

Jekk inqisu biss il-qarrejja ta' Dun Ġorg, il-kotba nistgħu nqassmuhom fi tlieta :

- I. Kotba għall-uzu tas-Socjetà tiegħu.
- II. Kotba li jissopponu tagħlim reliġjuż fti avanzat.
- III. Kotba għal kulhadd.

I. Kotba għall-użu tas-Socjeta

Fost dawn insemma l-aktar magħrufin :

1. ID-DIXXIPLINA : li tidhol fi tmiem kull Irtir Mużewmin, opra li 'l kull min jaqraha jew jismagħha tnissillu fih sentimenti ta' vera ndiema ta' dhubietu.
2. Kotba bħal :
LUMINARJU : siltiet mill-Epistolarju.
OLIVARJU : kliem Kristu.
MANSJONJIEŦ u PRAECONIA : fuq il-Qalb ta' Ġesù.
3. EŻERĊIZZJI MUŻEWMIN (2 volumi).
4. GWIDA GĦAL MIN IGHALLEM.
5. PROGRAMMI SPEĊJALI (7 volumi).
6. KULT EPTANGELKU : f'ġieħ is-Seba' Spirti.
7. KULT L'ATRIJA : adorazzjoni t'Alla fi tliet Persuni.

II. Kotba li jissupponu tagħlim religjuż ftit avanzat

Fosthom insibu diversi li jinqadew bihom is-Socji fit-tagħlim tas-suġġetti tagħhom :

1. IL-MAGISTERJU : dutrina ippruvata minn kliem Kristu.
2. CATHEDRA (6 volumi): mistoqsijiet u tweġibiet dommatiči.
3. IL-PAGNA TAX-XAHAR (12-il volum) : hi meqjusa l-isbah opra ta' Mons. Preca li tinkludi tista' tghid kull fergħa duttrinali.

III. Kotba għal kulhadd

1. HAMES HWEJJEĠ GĦALL-QRAR.
2. IS-SANTWARJU TAL-VOLONTA' T'ALLA.
3. IS-SALM VANGELIKU TAS-SIRJAKU.
4. IS-SALM TA' PATRI FRANKU : dan u s-Salm ta' qablu, li hu wisq itwal, huma l-uniċi żewġ xogħlijiet imnebbħin minn vina poetika.
5. IL-MISSIERNA.
6. IL-KTIEB TAS-SINJALI : biex tagħraf il-vera virtù.
7. IL-KTIEB TAL-MEZZ : biex tikseb il-virtujiet.
8. IX-XBIHA T'ALLA : opra mżewġa ħafna fuq l-imħabba tal-proxxmu.
9. L-INTENZJONI RETTA.
10. KTIEB IL-KBIR : meditazzjonijiet fuq Ġesù Msallab.

X'nosservaw partikulari fil-kitba ta' Dun Ġorġ? Karatteristika speċjali li ssibha fl-iskolastiċi kollha hija s-sistematizzazzjoni li turi li wiehed jaf kif ser jispicċa meta jkun għadu lanqas hażżeġ kelma waħda. Jaf *it-terminus a quo* u *it-terminus ad quem*. Insemmu fosthom *Il-Maġisterju, Il-Cathedra, Ir-Responsorju, Il-Ktieb il-Kbir*.

Dun Ġorġ gatt u mkien ma ippretenda li kien originali fil-hsieb. Dak li qal xi hadd dwar C. S. Lewis huwa ivverifikat f'Mons. Preca; kullha nixtiequ minn awtur mhux oriġinalità imma espressjoni ta' xi baġa li tagħmel il-ġid 'il kullhadd. L-oriġinalità ta' Dun Ġorġ tikkonsisti fil-mod sintetiku li bih ġabar u għallem veritajiet fundamentali tar-religjon ta' Kristu, libbishom libsa Maltija u ipprezentahom bl-aħjar mod li sata' jinfluwenza 'l poplu.

It-tieni karatteristika hija dik li għandu jakkwistaha kull min iġhallem: l-eżempji ċari, konkreti, li jolqtu. fajja, li jiġru sikwit: e.g. *fix-Xbiha t'Alla*. Jinqeda wkoll b'metodi oħra għall-ghajnuna ta' l-intellett bħalma huma l-mistoqsija u twegiba, taqsim ta' paragrafi qosra u enumerati, u anki jaża sentenzi żgħar li tibqa' tiftakarhom malajr, e.g. *fid-Dixxipulat*.

Nistgħu nistaqsu wkoll x'kienu l-egħjun tal-letteratura tiegħu? Qabel xejn hawn ta' min josserva li Dun Ġorġ kellu bħala konfessur tiegħu kittieb iehor, Dun Alwiġ Galea—ruh qaddisa—li darba kien habbarlu 'l Dun Ġorġ żagħżuġh "Int Alla għażlek biex tgħallimlu l-poplu Tiegħu". Nikkonkludu li minn Dun Alwiġ kellu inkuraġġiment u tmexxija anki fil-qasam tal-kitba.

(1) Naturalment, l-influwenza ta' *l-Iskrittura* u b'mod partikulari tal-Vanġeli u l-Itri ta' San Pawl issibha f'kull paġna ta' kull ktieb tiegħu. Ir-ruh Nisranija ssib il-mergħa tagħha qabel kollox fil-Kitba Mqaddsa u fl-ebda oratorja ta' ebda kitba oħra. Dun Ġorġ ifawwar bl-Iskrittura kif kien kull kittieb Nisrani li baqa' magħruf.

(2) Il-kotba istruttivi bilfors ifakkruna fit-taqsimiet u anki fl-istess frażijiet użati fit-*testi tad-dommatka* u *l-morali*. Dun Ġorġ ma halaq l-ebda skola u jitbiegħed ferm mill-kontroversji u mill-ispekulazzjonijiet—għalkemm huma meħtieġa wkoll f'livelli akkademici—għax il-fini primarju tiegħu hu li jitkeb għall-poplu. Is-suġġetti li jagħzel issibhom dejjem mill-iktar prattiċi: is-serq,

l-iskandlu, l-intenzjoni retta, l-imhabba tal-proxxmu, id-dnub; u fid-domnatka : Alla, Kristu, il-Knisja, il-Grazzja, il-Virtujiet, is-Sagramenti.

(3) Fil-kotba *axxetiċi*, iżda, faċilment nistghu nikklassifikawh mal-Ferreri u l-Baldinucci u kittieba oħra li xorbu mill-ghajn ta' l-Apokalissi u sqew il-poplu l-ispirtu tal-biża' t'Alla : "Ibżgħu minn Alla u aġtuh l-unur, għax waslet is-siegha tal-gudizzju Tiegħu, u aduraw lilu li għamel is-sema, l-art u l-baħar u l-egħjun ta' l-ilmijiet" (Apok. 14,7) — kif huma mdrrijin ighidu kuljumu il-Membri tas-Socjetà tiegħu.

It-tagħlim tiegħu kollu nistghu niġbruh f'dawn l-erba' kelmiet : Il-kittieb tagħna jurik il-htija u jganqlek biex terġa' lejn Alla li, għalkemm ma tarahx u ma tismax il-vuċi Tiegħu, għandek titqanqal biex thobbu wara li bagħatlek 'l Ibnu biex jifdik u għamel miegħek tant ġid, u għandek ukoll titkexkex mill-opri ta' idejx u mis-serjetà ta' l-eternità bil-konsegwenzi inevitabli tagħha. U min jibża' jogħhod attent, u min jogħhod attent ma jidnibx. Dun Gorġ jikteb biex jeqred id-dnub.

Għalkemm l-influenza ta' kitbet Dun Gorġ Preca fuq il-hajja u l-hsieb tal-poplu tagħna ilha tinħass, għadu mhux il-waqt li napprezzaw kif imiss il-wirt dottrinali ta' dan il-qassis. Meta jasal iż-żmien għal dan l-apprezzament għad insibu li l-kitba tal-Monsinjur hi iċċentrata fuq Kristu bħala Iben t'Alla Feddej tal-bnedmin u Huna l-ghažiz, u Preca mbagħad ikun għal Malta dak li Marmion u Scheeben u Karl Adam—f'livell iktar xjentifiku—kienu għall-kontinent sa mill-bidu ta' dan is-seklu.

(1) Irrid niżzi hajr lis-Sur Guzeppi Saliba, Socju tal-Mużew talli kellu l-hila jiġborli l-lista tal-kotba ta' Mons. Preca wara li bir-reqqa qagħad jagħżilhomli minn dawk ta' Membri oħra billi l-ebda wiehed minn dawn il-kotba tas-Socjetà ma jġib l-isem ta' l-awtur.

(2) Hawn wiehed ma jifhimx ighid li Dun Gorġ huwa l-uniku Malti li għallem il-poplu. Kien, iżda, dal-qassis li ta xeħta ġdida fit-tagħlim tal-poplu u saħaq iktar minn oħrajn.

(3) It-test skritturali li tuża s-Socjetà, fuq direzzjoni tas-Superjuri tagħha, huwa dak tal-Professor Saydon. Qabel ma kellha l-Gdid Testament tal-Professor, kienu jinq dew bil-versjoni tal-Kav. Gużè Muscat-Azzopardi kif għadhom sal-'um speċjalment minħabba l-ħażna ta' noti li fha. It-traduzzjonijiet tal-Kom. Alf. M. Galea ta' l-Antik Testament kienu jimxu fuqhom ukoll. Ta' min isemmi li Dun Gorġ kellu konnessjoni ma' dan il-kittieb u edukatur,

IO-CIMITERU TA' LAZZARETT

Ta' PATRI MATTEW, KAPPUCCIN

Nisma' n-nies tgħid: — li taf grajjiet mghoddija —
 "Ilu żmien twil, hawnhekk, fl-Għid ta' l-Imwiet,
 Qrib nofs il-lejl, minn dawn l-erwieh minsija
 Kienu jaraw kull sena tliet xbejbiet.

Barra mill-oqbra, b'ilhna ta' tbatija
 Ighajtu fid-dlam: 'L-imbhabba lilna usiet,
 Go dan l-ghammieq infriidna miż-żghożija
 U bqajna' lkoll bla talb u tifikiriet.'

Ix-xniegħa ġriet, li gamu erwieh mill-qabar,
 Beżgħet in-nies u bdiet kull filgħaxija.
 Maġenb dal-midfen bil-mijiet tingabar.

Titlob biex Alla jhenn għal dawn l-insara,
 Jagħtihom il-mistrieħ, hena u tgawdija,
 Sakemm hadd iżjed lilhom ma żied jara."

NIFTAKAR

Ta' C. CASSAR

Dawl u dija f'wiċċ is-sema
 Kwiekeb bojod gegwīgija
 Nar ta' mhabba daqs huġġieġa
 Hassejt fija.

Babar hiemed, żiffa friska
 Mewġa mejta tbus ix-xtajta.
 B'qalbi thabbat, b'xofti mriegħda
 Bewsa tajtha.

Lwien iserrpu jilmaw fl-ilma
 Lehen jidwi tas-sajjieda.
 Tlift saltnati, sfajt imjassar
 Mingħajr rieda.

Għab il-bnazzi, d-dawl intefa
 Siktet l-ghanja tar-rebbiegħa.
 Snin ta' diwi xejn ma swewli
 Biex ninsieha.

IL-BIBBJA U L-LETTERATURA MALTJA

Ta' DUN KARM SANT

(*Jaqbad man-numru ta' Marzu, 1958 faċċata 21*)

Għal dik li hi immaginativa milli għidna taraw kemm kienet mehtieġa għall-poeta Lhudi jekk kien irid iqaqal billi jaħsad is-semmiegħ—għidt is-semmiegħ għax il-poezija dik il-habta kienet tinkriteb biex tinghanna—il-Lhudi kien realista; mhux ir-realizmu marid li jibqa' iħammem fuq l-ikreh tal-hajja imma r-realizmu li jara l-gmiel fil-hajja, jissokta jsebbħu bl-immaginazzjoni halli iqaqal il-qalb u jdawwal il-moħħ. Il-poeta Lhudi kien iħares lejn il-ħolqien u fih kien jara l-mera tal-qawwa, il-kobor, l-għerf u l-imħabba t'Alla; kien iħares madwaru, jilmah il-hajja ssaltan ma' kullimkien, il-hajja li hi n-nifs t'Alla nnifsu; hu kien iħoss bħal misticismu quddiem in-natura, mhux li jqimha bħal Wordsworth inuma li sservih biex jagħraf 'l Alla li ħalqu, qed iġajxut u għażlu b'wild Tiegħu :

Is-smewwiet ixandru l-kobor t'Alla
U għamil idejħ thabbar il-firxa tas-sema
Jun lill-ieħor jagħti l-aħbar.

.....
Lix-xemx għamlilha għamar filom,
Li bħal għarus tobrog mill-għarix tiegħu
Ferhana bħal ġorf biex tigri triqtha
Minn tarf is-sema hrugħa
U sa tarf is-sema d-dawrau tagħha,
U xejn ma jinħeba mis-shana tagħha.

Salm 19, 1-7 (TM)

Ma' din il-ħażna ta' immaginativa l-poeta Malti għandu x'jieħu kemm irid u jeħtieġ, l-iktar meta llum qed ninqatgħu mill-hajja tan-natura kif kienu jaħuħ s-salmisti Lhud. Mons. Knox dan l-aħħar qal li filwaqt li l-Lhud kienu iġħixu f'art m'ixxi ħalib u għasel aħna llum qed ngħixu f'dinja tal-ħalib ippasturizzat u għasel sintetiku. Jekk jigrilna li ninfatmu għal kollox min-natura l-ideali tagħna, is-sens artistiku u dak kollu li

ghandu x'jaqsam mal-hajja tar-ruh jintemm b'telf kbir għas-setgħa kreativa tagħna. Il-poezija tal-Bibbja tgħinna biex ma jiġrilniex dan.

IL-PROZA

Il-poezija Lhudija hi kwadru miżgħud b'ħafna lwien; il-proza bibblika hi statwa ta' rham b'lewn wiehed imma espressiva u hajja.

Dak li għidna dwar kif kienu jaħsbu u jaslu għall-verità il-Lhud u li fih naraw in-nisel tal-poezija Lhudija kif tidher fil-Bibbja, iġhodd ukoll għall-proza li minnha nnifisha hi rżina u sempliċi. L-intuwizzjoni hi marbuta mal-hwejjeġ tad-demmm u l-laħam, li jidhru u jinħassu u jinstemghu. Fil-proza Lhudija ftit li xejn insibu sugġetti ittrattati b'mod astratt u spekulativ: il-Lhudi hdejn l-għarix fid-deżert jew il-bibien tal-bliet tiegħu jisma' r-rapsodisti jirakkuntaw il-ġrajja ta' l-imghoddi ma ridux ideat astratti imma movimenti tal-ġrajja waħda wara l-oħra, karattri maqluġha, u kuntrasti bejniethom. Minn hawn geġ il-ġmiel u l-qawwa tal-proza Lhudija.

Jekk il-prozatur Lhudi kien irid il-ġrajja kien iħalli barra d-deskrizzjoni tal-paesagġ u hwejjeġ oħra: fin-narrativa Lhudija ma nsibux deskrizzjonijiet la twal u lanqas qosra: insibu sensiela ta' verbi marbuta bil-kongunzjoni U; insibu wkoll il-karattri tal-persunaġġi, bla analisi psikologika ta' xejn, murija bis-saħħa ta' għamilhom u kliemhom: u għalhekk kuntrasti fil-hajja tar-rakkont u sens drammatiku mill-aqwa. Għalhekk għidtilkom li l-poezija Lhudija hi kwadru mlewwen imma l-proza hi xbiħa ta' rham abjad, kiesaħ imma li minnu hierva l-qawwa kollha tan-nervi tal-ġisem u l-ispirtu tar-Ruh. Il-Griegi wrewna l-qawwa tal-bniedem fir-ħam; il-Lhud fir-rakkonti tagħhom. Aqraw il-ġrajja ta' Jeżabel u Ahab u taraw is-sewwa talli qed ngħid:

“U Ahab imtedd fuq friexu u ma kielx hobż. U daħlet hdejh Jeżabel martu u qaltu: X'għandek, qalbek kiebja, u ma tridx tiekol? Wegibha: Kellimt lil Nabot, il-Jeżragħeli u għidtilu: Aġhtini l-ġnejna tiegħek bi flus. Jekk trid nagħtik ġnejna oħra flokha; u qal: Ma nagħtikx il-ġnejna tiegħi. Qaltu Jeżabel.

martu : U int Sultan f'Israel? Qum kul xi haġa u qalbek tħossha ahjar. Nagħtik jien il-ġnejna ta' Nabot, il-Jeżragħeli. U kiteb Jeżabel ktiba b'isem Ahab u hammitha b'ħatnu u baġtet il-ktiba lix-xjuħ u lill-kbarat, li kienu fil-belt joqogħdu ma' Nabot. U kitbet fil-ktiba hekk : Niedu sawma u qieghdu lil Nabot f'ras il-poplu, u qieghdu quddiem żewġt irġiel mill-aġħar biex jixhdu għalih u jgħidu : Dgħajt b'Alla u bis-Sultan. Imbaġħad oħorguħ u haġġruħ li jmut..... Malli semgħet Jeżabel li kien imħaġġar Nabot u miet, qalet lil Ahab : Qum hu l-ġnejna ta' Nabot, il-Jeżragħeli, li ma riedx jaġħtħielek bi flus, għax Nabot ma għadux ħaj imma mejjet."

Għerja minn kull deskrizzjoni ta' paesagġ, ta' ħsibijiet tal-karattri, b'dijalogi ħajja, qasira u bla kliem fieragh, il-karattru ta' Ahab, ta' Nabot, ta' Jeżabel inqalġu daqs tliet statwi ta' rħam maqtuġħa minn kull sfond li jista' jxerred l-attenzjoni ta' min ikun qed jaqra jew jisma'. Għajja wara l-oħra mensla flimkien inisslu sens drammatiku, sens li ġej minn haġa li l-poplu ta' Israel intebaħ biħa knieni : il-motivazzjoni f'għamil il-bniedem : il-bniedem ma jaġħmel xejn bla ħsieb jew għan u għaliex bosta drabi l-bnedmin ukoll fl-istess dar ma jaqblux bejniethom jtnissel in-nuqqas ta' fteħim, ġlied u nkwieta li minnhom hi mfassla l-għajja tal-bniedem sew fil-ħajja tad-dar kemm barra mid-dar. Minn hawn ġejja l-qawwa tan-narrativa tal-Bibbja.

Minn dan jidher kemm għandħa x'tirbaħ il-proża Maltja mill-Bibbja. Inton tafu li jekk il-Malti għamel progress sewwa fil-poeżija, il-proża taġħna għadħa fil-bidu minħabba l-kawżi li semmejna ftit ilu. Jekk dan ħux minnu jew le ż-żmien jista' jgħidilna; biss hi haġa ta' min jaħseb fuqħa li l-aqwa prożatur li għandħa fil-Malti lu tabilħaqq it-traduttur tal-Bibbja. Isingħu din il-bieċa proża minn tiegħu : Imma jekk tgħarrax tajjeb fil-kitba tiegħi malajr tintebaħ li din ix-xejra hi xi ftit imdakkra mix-xejra letterarja. Tara li fil-kitba tiegħi l-kelma hi dejjem maġħżula, meqjusa, mirquma; tara li l-kittieħ kellu f'moħħu mhux biss li jgħallem imma wkoll li joġħġob. Il-bidu tax-xejra letterarja kien ħemm, u ma kienx jonqsu ħlief taħrika żġħira biex ma jinfexx f'ħemda mhix inqas mill-ħemda fil-filoloġija. U din it-taħrika ma damitx ma ġiet. U ġiet mill-Kotba Mqaddsa, li ħuma l-għaxqa tiegħi (Ward ta' Qari Malti III, paġna 255).

IR-RETORIKA

Ir-retorika Lhudija li nsibu fil-Kotba Mgaddsa la tista' tissejjah proża lanqas poeżija; għandha mit-tnejn; il-profeta, li kien qabel kolloq predikatur, kien ifttex li jqanqal il-qalb u jdawwal il-moħħ u kien jinqeda bl-ghodda kollha letterarja li jagħtuh il-proża u l-poeżija. Qalb il-profeta kienet tikbes bl-ispirazzjoni u din kienet tqalleb u tqabbad kull fejn tmiss. Il-Profeta Geremija jikteb : Jiena għidt : ma rridx naħseb fih (f'Alla iżjed) iżjed u ma nitkellimx aktar f'ismu; imma sar bħal nar jahraq f'qalbi, magħluq ġo għadmi; għajejt inżommu, ma niflahx għalih (Jer. 20, 9). Dan il-bniedem t'Alla ma kien jibża' minn xejn u minn hadd; kien jitkellem b'kelma ħajja; jifli n-nuqqas tal-poplu u jitkellem b'kelma qawwiya biex iwiddibhom u jwegħdihom kastig jew premju. Il-Profeta Isaja jxandar :

Kelmet il-Mulej, ja Hakkema ta' Sodom
Aġtu widen għat-tagħlim t'Alla, ja poplu ta' Gomorra

Meta tiġu biex tidhru quddiem
min talbhom dan minn għandkom, li tirsu
fil-btiehi tiegħi

X'hin tmiddu idejkom inwarrab għajnejja minnkom
U jekk tkattru t-talb ma nismagħx.
Idejkom mimlijin bid-demmi (Is. 1, 1ss).

Il-profeta kien ifttex li jqajjem min-nghas tar-ruh li fih kien iġħix il-poplu u l-mexxejja tiegħu. Għalhekk niltaqgħu ma' sensiliet ta' kwadri wiehed wara l-iehor li jahsdu s-smieġħ, iqanqlu fih il-għatx għat-tagħlim u għall-indiema biex ikun jista' jistgħall mill-benna ta' hlas il-Mulej :

Iva minn Sijon johrog it-tagħlim
Hu jaqta' l-ħaqq bejn il-ġnus
U jkun imħallef għal hafna popli
U jterru sjuqkom f'sikek,
U l-lanez tagħhom fi mnieġel;
Ma jerrfagħx ġens għal ġens is-sejf,
U ma jitharrgħux iżjed għat-taqbid
Dar Ġakobb ejjew
Ha nimxu f'dawl il-Mulej. (Is. 2, 3ss).

Ir-retorika Maltija wkoll ghandha x'titghallem mill-Kotba Mqaddsa: ghandha x'tiehu s-sinċerità ta' l-inspirazzjoni; il-qawwa tal-kelma; l-ilwien ta' l-immaġinativa; il-qlubija shiha quddiem it-tigrib.

GHELUQ

Ma jidhirlix li ghandi ngħabbi s-sabar tagħkom iżjed milli jmissni; kont xtaqt nitkellem fit-tul fuq il-materjal li l-Kotba Mqaddsa ghandhom mahżun li l-Kittieb Malti bħal kittieba oħra ta' ilsna oħra haddinu u għaġnu biex ifissru hsibijiethom. Ma ninsewx li l-Bibbja hi wieheċ mis-sisien taċ-ċiviltà tagħna, ċiviltà li kif tafu intom il-lum qieghda thoss tibdil minn għeruqha u l-kittieb Malti għandu responsabbiltà kbira f'dan it-taqlib; minnu jiddependi hafna. J'Alla jaġġraf jaqdi dmiru sewwa u jsawwar letteratura tabilhaqq safja minn kull qerq li jwassal għall-ħażen. Biex il-Bibbja tiehu postha fil-letteratura Maltija jehtieg li l-Kittieba jarawha iktar u li nibdew naraw fl-antologiji għall-iskejjel siltiet mill-Bibbja biex iż-żgħar jidraw il-kelma tagħha (1). Hawn tabilhaqq hawn biċċa xogħol għali-Għaqda tagħna.

(1) Minn daqshekk ta' min jifrah jara siltiet mill-Bibbja fil-*ġabra ta' Proża għat-Tfal* ta' R. Vella Tomlin.

ILSNA

Ta' C. CASSAR

Daqg kemm hi sbejha l-kelma f'fomm il-bniedem
 Li biha jsawwar kull ma hemm fil-ħsieb,
 Daqshekk issir moqżieža, issir kerha
 Meta toħroġ mill-fomm ta' xi giddieb.

HSIEB FIX-XTAJTA

Ta' MANWEL u JOSEPHINE CASSAR

Ga bdiet is-shana u fuq ir-ramla t-tajfa
 'Tan-nies għagġlet tintafa' għax-xemx tas-sahha
 Jew ġewwa l-ilma għal-frisk tal-baħar. Sielem
 Is-sajf f' St. Kilda

Hawn fl-art, b' Daniel maġenbna hsiebna mxierek
 Itir lejn żmien l-imghoddi meta x-xrara
 'Ta' mhabba dahlet f' qalbna għall-ewwel darba
 Sal-lum li tkebbset

Fi hgejġ kbar; u j'tina li nistaqsu:
 Li kieku ta' dix-xtajta, wahda, wahda,
 Kellha tingħadd l-għabra ta' deh'b ir-ramel,
 Fina bħall-ohra

Ta' ġewnaħ il-farfett ferħan ta' Mejju,
 Kien jisboq dan il-għadd 'l-iehor tal-baħar
 Kieku jitqattar kollu qatra, qatra,
 Bħan-nida mgawhra?

Dak li mill-qawwa ta' setegħtu ferrex,
 Kemm tmidd il-harsa r-Ramla ta' St. Kilda
 U ferragħ l-ilma għal dawn l-għawwiema hienja
 Biss wahdu jaf:

Biss wahdu jaf ukoll għal kemm-il darba
 Aktar mill-għadd tar-ramel u tal-baħar,
 Ta' nar l-imhabba li xegħilna qalbna
 Ithagġu ilsna.

*St. Kilda, l-Awstralja.
 It-Hadd, 15.12.1956.*

IMHABBA DEJJIEMA

Ta' VINCENT CARUANA

Ma' sebgha nmamra Turu w f'poezija
 Kitbilhom "Din l-imhabba l-mewt biss thollha."
 Mhux kiteb seba' poeziji ġodda
 'Ma l-istess wahda baġħat lis-sebgha kollha.

IR-RADDA TAŻ-ŻMIEN

Ta' VINCENT UNGARO

L-ISKRIVAN zagħżugh tan-Nutar Michael Thompson kien għadu kemm wasal lura mill-ikla ta' nofs in-nhar, sewwa sew biex jiftah il-bieb ta' l-uffiċċju lil waħda xwejha, milwija tnejn, li kienet tidher jew magħkusa hafna, jew beżżegħa żżejjed, biex ma kenitx tista' tidhol il-bieb minghajr ma jwizinha ftit hu. Il-ftit xagħar abjad qotna li kien jidher minn taħt il-kappell ċkejken u s-sfurija ta' wiċċha koilu mharbex mis-sikka taż-żmien, kienu tassew jaqtghu ma' dawk il-par għajnejn żoroq u safja li refgħet lejn iż-żagħżugh.

Is-sinjura x-xwejha, imwieżna fuq il-bastun tagħha ta' l-ebbanu, dahlet qajl qajl sa quddiem l-iskrivanija u b'lehen ċkejken qattlu li kienet tixtieq tkellem lin-nutar. Intasbet bil-qieghda fuq sigġu, u qagħdet tistenna.

"Dalwaqt nara jekk jistax jarak", beda ż-żagħżugh. "Min ngħidlu li int, jekk jogħġbok?"

"Eh?" Dehret li ma kenitx fehmitu. "Nixtieq ngħidlu jehodli ksieb xi haġa"

"Iva, fhimtek. Ngħidlu x'jismek?"

Caqilqet ftit rasha, u tbissmet. "Le, m'hix qieghda għandi. Qieghda fil-karrozza hemm barra. Hi daqsxejn tqila, jekk xi hadd jista' jnewwilhieli ftit..... Jekk jogħġbok, zagħżugh, tista' tohrog ftit int u twassalhieli..... Kaxxa sewda; daqsxejn tqila, tafx!"

L-iskrivan malajr reġa' lura quddiem ix-xwejha, bil-kaxxa s-sewda fuq l-iskrivanija; staqsieha isimha mill-ġdid. Sa fl-aħħar inexxielu jsir jaf li kien jisimha Mrs. Disney. Dahal għalhekk go l-uffiċċju ta' ġewwa u dlonk għarraf lin-nutar biż-żjara li kellu.

In-nutar Michael Thompson kien imdahhal fiż-żmien ġmielelu, u kien dejjem bil-geddum imdendel jew bil-buli. Fuq kollox kien xi ftit ta' rasu wkoll. Fil-professjoni tiegħu xejn ma kien jidher li kien għal qalbu, għalkemm, bis-sewwa jew bid-dnewwa, il-hobża ta' kuljum kien idabbarha dejjem.

"Mrs. Disney tixtieq tarak, sinjur".

In-nutar ta' daqqa ta' għajn kerha lejn l-iskrivan li f'dak il-hin kien dahal itelliflu n-nagħsa helwa li kien imdorri jiehu wara l-ikla ta' nofs in-nhar. Wara ftit hareġ fl-uffiċċju ta' barra. Fih issa kienet tidher bidla tassew tal-għaġeb. Resaq lejha bil-qalbu

kollu u tarrfilha li kien iest biex jismaghha, u jghinha f'kull ma kienet tinhtieg.

“F'din il-kaxxa ghandi t-testment tiegħi u xi karti oħra wkoll”, bdiet bil-mod il-mod ix-xwejha.

“John”, sejjah malajr in-nutar, “Aghmel lil din is-sinjura l-irċevuta mehtiega..... Thalli xejn barra..... Hadtilha isimha u kunjomba sewwa?”

“Miriam”, wiegbet ix-xwejha, meta fl-aħħar semgħet il-mistoqsija. “Miriam Disney”.

Sakemm l-iskrivan dahhal il-kaxxetta fil-kamra ta' gewwa, u beda jlesti l-irċevuta, is-Sur Thompson waqa' f'sikta hosbiena. Max-xwejha ta' quddiemu ftit li xejn seta' jaqbad kien, ghax sew hu kif ukoll is-sinjura kienu neqsin mis-smigh sewwa. Għalhekk baqa' jahseb sieket..... Miriam..... Is-sur Thompson intebaħ li dak l-isem kellu rabta kbira ma' hajtu..... Kellha tifsira li ma tantx tista' tftiehem malajr għalih. Beda jiftakar, kif, meta kien għadu żagħżugh, ma kien qatt jista' jisma' dak l-isem mingħajr ma jgarrab f'qalbu u f'ruħu tqanqila helwa. Xtaq kieku jerga' jhossha sewwa dik it-tqanqila; xtaq kieku jerga' jiftakar x'kien li jagħtih dik it-tifkira, iżda sab li ma kienx jista'..... Dahal fl-ufficċju ta' gewwa, ingħalaq waħdu, u baqa' jahseb..... jahseb!

* * *

Michael Thompson kellu wiehed u għoxrin sena, student tal-Ligi fl-Università ta' Oxford. Kien fil-btala tas-sajf u waħħal f'rasu jghaddiha waħdu jiggerra mal-plajja ta' Brighton. Għa kien gerbu hmistax u għa kien beda jiddejjaq waħdu, għad li Michael ma tantx kien iħobb jingħaqad hafna mal-ħbieb. Iżda wara hmistax sajjem mill-ħsejjes u mill-bajja hielsa ta' l-Università kien beda jixtieq li mgar kellu lil student iehor miegħu.

Fil-ghodu kellu jmur il-Bank biex jgħbed xi flus. L-iskrivana tal-Bank refgħet rasha u dawret par ghajnejn kbar u żoroq lejha, fil-waqt li qagħdet tistenna l-ordni tiegħu. F'dak il-ħin Michael bass xi haġa tqanqlu li qatt ma kien garrab bhalha qabel.

It-tfajla kienet twila u misluta, iżda mdaqqsas tajjeb. Għinha kien ftit wiesas u wiċċha tond, mimli lewn, u xagħarha isfar bħal sbul il-qamħ. Iżda l-aktar li laqtu kien l-iżraq qawwi ta' ghajnejha..... — dawk l-ghajnejn saħħruh!

Meta sab ruħu jħares ċass lejha fawra ċkejna telgħetlu

f'wiċċu. "Jekk jogħġbok tista' tagħtini formola", innexxielu jlaqlaq wara f'fit.

Tbissmitlu. Dak il-bin ġmiel is-sajf deher jittiegħeb mad-dawrien ta' wiċċha, u fommha tħarrek b'daħka siekta. "Bil-pjaċir kollu! Tiġbed jew tqiegħed, jekk jogħġbok?"

Wara li ha l-formola, mlieha u ġibed il-flus, sellmu lil xulxin, u raġa' hareġ barra għax-xemx. It-triq quddiemu dehret bħal mibdula. Kollox għalih ha dehra ta' ġmiel u seher, ta' dawl u hajja li fakkrub f'għajnejn dik it-tfajla li kien għadu kemm kellem.

Għat-tlieta ta' fil-għaxija Michael kien bil-wieqfa barra l-bieb tal-Bank, xewqan li jarga' jara lil dik li kienet serqitlu qalbu. Ma damx wisq jistenna, għax wara f'fit raba hierġa ma' habiba tagħha—tfajla, haseb Michael, li ma kien messha qatt dehret f'din id-dinja.

Michael, f'fit misthi u bla sabar, baqa' miexi warajhom, iżomm f'fit il bogħod minnhom biex ma tantx jagħti fil-ghajn. Sa fl-aħħar it-tnejn daħlu f'villa qadima u wara f'fit għabu minn quddiem għajnejh għal kollox.

Il-jiem tal-btala kienu għodhom waslu biex jintemmu. Michael kien għadu ma waqqafhiex biex jistqarrilha mħabbtu. Dik il-mingħul ta' habiba tagħha qatt ma kienet tħallieha wehda. Michael kien isibha bi tqila jkellimha quddiem l-oħra.

L-aħħar Hadd tal-btala, meta kien ġa qata' qalbu għal kollox li jkellem lil dik it-tfajla li tant kienet saħħritu, Michael sab ruħu, għal habta ta' l-għaxra ta' fil-ghodu, fil-misrah ewlieni ta' quddiem il-Bank. Bħal f'leħha ta' berqa hass xi haġa tqanqlu. Lemah quddiem għajnejh, hierġa mill-knisja, lil dik li kien tant jixtieq jiltaqa' magħha u jkellimha... Kienet wehida! ...Sa fl-aħħar!

Għajnejha sbieħ u żoroq iltaqghu ma' tiegħu. Minn fommha harġet tbissima helwa. "Il-ghodwa t-tajba", qalilha minn taħt l-islien.

"Lilek ukoll".

"Sa fl-aħħar sibtek wahdek", beda jlaqlaq iż-żagħżuġ.

"Dik li tkun miegħek..."

"Dik Moira, l-akbar habiba li għandi... magħha biss noħroġ

kemm ili li ġejt hawn Brighton. Ma ntbahtx li kont tiġi hawn kuljum biex tiltaqa' miegħi.

Michael baqa' mistagħġeb. "Għandek il-pjaċir nimxi miegħek f'it... flok il-habiba tiegħek? Jien Michael, student tal-liġi fl-Università ta' Oxford".

"U jien Miriam; ma hemmx għalfejn ngħidlek aktar, hux hekk?"

"Miriam!... Isem tassew joghġobni..."

Imxew u tkellmu flimkien. Il-jum kien wieħed mill-isbah li jaf jagħti sajjf ingliż: Ix-xemx u l-ħdura kienu jarmu dwal mhux ta' dari. Imxew f'dinja ta' ngejjeġ. Għal Michael deherlu li t-tfajla kienet qisha s-Sultana tal-Gmiel—kienet miexja qalb il-gmiel li hija stess kienet qiegħda xxerred madwarha. Hassu li kien jin-sab wahdu ma' Miriam f'dinja oħra ta' seher u sbuhija. Huma t-tnejn biss, u l-imħabba tiegħu lejha, kienu jgħixu f'din is-salt-na ġdida.

Triqthom kienet taġhti lejn medda sigar kbar, b'haxix aħdar bellusi taħt saqajhom, imbiegħda mill-aġha u l-hamba tan-nies tal-belt. Għaż-żagħżuġ dan kien il-ħin l-aktar mistenni u mix-tieq minnu. Kien il-ħin li miegħu kienu jintrabtu t-tamiet kollha ta' hajtu, tal-gejjiemi tiegħu.

"Għandi xi haġa xi ngħidlek", beda Michael mifxul.

"Jaqqaw?"

"U nħossni nibża' nistqarrhielek... għax, kif naqbad ngħid... jiena ma nemminx fil-hwejjeġ li temmen int."

"Trid tghid li inti Protestant," ghenitu hi.

"Le. Jiena ma nemmen xejn. Ma nistax nemmen. U l-ak-bar għawġ huwa..." Izda leħnu tbaxxa u qalbu bdiet tħabbat mgħaġġel. Wiċċu kibes fuġġieġa nar.

It-tfajla minnufih rassitlu idu, u wara li mellsithielu b'taġħha "Naf", qaltlu, b'lehen ta' hasra, daqs li kieku kienet qiegħda tkellem tifel żgħir.

"Qiegħda tara." issokta, fil-waqt li żamm lura d-dmugħ li ried jaqbiżlu barra minn għajnejh. "U jien nħobbok daqshekk... miġnun warajk bl-imħabba."

Sa fl-aħħar kien qal dak li kien ilu hafna biex jistqarrilha, u issa kellha twieġbu hi. Is-sikta kienet ta' niket kbir għalih.

"Mhux li kont temmen bħali," ħarrket kemmxejn xofftejha,

Hares 'il fuq u kellimha b'ghajnejh: "X'ghidt?"

"Xtaqtek li kont Kattoliku bhali, Michael."

"Ma tistax..."

"Le, ma nistax niżżewweg ghajr Kattoliku bhali... Mhux ghax ma nhobbokx hafna," wegbitu.

L-ebda Anġlu tas-sema ma sata' f'dak il-hin jagħtih ferh akbar. Dar lejha, dawwar idu l-wahda ma' qaddha, u ġibidha lejha bil-hlewwa. Fil-waqt li ressaq xofftejh biex jagħtiha bewsa, hija dawret wiċċha lura. Għajnejhom iltaqgħu. "Ma nistax inbusek?"

Ċaqilqet rasha, iżda għajnejha kienu ġwejda. "Le, Michael. Jien ma nhalli lil ebda żagħżuġh ibusni, jekk inkun naf li ma nistax niżżewġu."

Minghajr kliem hall ir-rabta li kienet tghaqqdu magħha, u iniehed.

"Mhux ghax ma nhobbokx hafna," tennietlu malajr, imbażgħa li setgħet wegġgħethu qalbu. "Iżda għandi wegħda. Ma nistax niksirha, Michael."

Iż-żagħżuġh mellsilha jdejha. "Kollox sew. M'iniex niddejjaq ghax ma nistax inbusek. Nagħmel kulma tghidli... iżda l-ghawġ l-iehor... Nixtieq niżżewġek; is-Sema biss jaf kemm nixtieq niżżewġek, Miriam."

"U jiena wkoll nixtieq, Michael! Ma tagħmilx hiltek kollha u ssir Kattoliku? Jekk nagħtik din it-talba twiġhedni li tghidha kuljum bil-qalb? Alla jaf ibdillek fehemtek, u kollox jissewwa."

"M'intix tifhimni, Miriam. Jien ma instax niflob. Kien ikun qerq għaliya. Ma nemminx li hemm lil min titlob."

"Hekk tassew sejjer imqarraq," waqqfitu Miriam, b'ċanfira helwa.

"Tsmagħni, Miriam. Ma tistax tifhem x'inhoss jien dwar dawn il-hwejjeġ. Jiena ma nistax immur kontra l-fehmiet sodi tiegħi."

"Jekk dawn ma jkunux hżiena!" qaltu b'lehen sod. Dell ta' qtigh il-qalb sewwed ġbin iż-żagħżuġh. "Ma jimportax, Michael. Sakemm nistgħu, nibqgħu talanqas henjin."

Nofs in-nhar kien ilu li daqq aktar minn għoxrin minuta. "Nibqgħu hekk għalissa," issabbar Michael. Miriam haditlu b'idu, sammret għajnejha fi ħbub għajnejh u għal ftit tbissmitlu.

Imbagħad inbbiet qalb is-siġar għoljin li kienu jkennu l-villa l-qadima.

Fil-ghaxija, ftit qabel inżul ix-xemx, Michael u Miriam deliru id f'id jittbiegħdu minn quddiem il-bieb tal-villa l-qadima. Michael kien jaf li dik kienet l-aħħar lejla li sata' jkun magħha. "Tiktibli, Miriam, hux tassew?"

"Iva, mela le," tbissmitlu ftit innikkta, u għal ftit waqfet thares f'għajnejh. Imbagħad issoktat, "Tkolli ngħidlek, Michael. Xtaqt kieku nahbi minnek, iżda ma nistax. Minn għada sless sejjera lura l-Irlanda... Din hi l-ordni li rċevejt il-bierah fil-ghaxija."

Għal Michael, magħluq waħdu fl-Università ta' Oxford, l-Irlanda dehret 'il bogħod hafna. Il-kliem naqaslu.

"Izda abna nerggħu niltaqgħu, hux bekk? Tgħidha dejjem bil-qalb dik it-talba li tajtek dalgħodu?... Tara kif kollox jintemm b'wieċ il-ġid."

Xtaq li kieku jibki. "Mur, ma nistax inżommok!" Izda t-tbissima kienet għadha ma għebitx għal kollox minn fuq fomm. "Jiena nagħmel mill-aħjar, Miriam."

Id-dlam tal-lejl kien għa' beda jleffel kollox taht mantru. Is-siġar kbar tal-bogħod saru haġa waħda—dalma sfiqa li taqtagħha b'sikkina—u dawk tal-qrib hađu xeħta ta' golfijiet imsammra ma' l-art jheddu li jibilgħu lil kull min jgħaddi minn qribhom.

Miriam ma setgħetx tibqa' barra hafna. Il-habiba tagħha Moira kienet qiegħda d-dar fejn kellha 'l ommha marida. Meta washu quddiem il-bieb tal-villa, Miriam daret fuq Michael, li dak il-hin kien qiegħed jagħsilha idha b'herqa akbar minn qabel. "Michael, jekk għadek trid, tista' tbusni". U għal hin wieħed halliet xofftejha jingħaqdu ma' tiegħu.

"Miriam", qal f'telfa ta' mhabba, "thobbni, hux tassew? Miriam, ibqa' hobbni... Il-lejl it-tajjed."

"Il-lejl it-tajjed, qalbi." U għabet fid-dalma li keffnitha, fid-dalma li taht difrejha kienet qiegħda taħfen id-dinja li fha Michael u Miriam kienu jgħixu.

* * *

Magħluq waħdu fis-Sanctum Sanctorum tiegħu, in-Nutar Michael Thompson, għamel hiltu kollha biex jarġa' jsib sewwa

x'kien dak li tant kien iqanqlu meta jisma' dak l-isem tas-sinjura x-xweġha li kienet qieghda listenna fil-kamra ta' barra. Hsibijiet ohra bdew għaddejnin minn mohhu. Lil martu Hanzel kien halleha b'uġigh ta' ras kbir fil-ghodu. Xtaq li ma kienx qawwi hafna, għax Hazel kienet tintilef wisq meta tkun muġugha, jew bil-buli. Kienet taqbad tluwu talli ma kienx issokta l-kors għal avukat. Kienet xtaqet tibghat lil binhom il-kbir fl-Università ta' Oxford biex ikompli fejn halla missieru; kienet tixtieq hafna hwejjeġ ohra. Lill-qaddejja kienet tnaffarhom bil-ghajet u bit-tgergir. Dawn la kellhom hila u lanqas hegga jagħmlu xejn tajjeb. Tabilhaqq li xejn ma kienu jaqblu fil-fehmiet tagħhom; iżda Michael kien jitboq fomm, bħallikieku qatt ma kien gara xejn.

L-iskrivan qatagħlu hesrem din is-sensiela ta' hsebijiet :

"Jekk jagħgħbok, Mr. Thompson, l-irċevuta lesta. Jonqos il-firma tiegħek."

In-Nutar harbex malajr il-firma tiegħu, qam u raġa' hareġ fil-kamra ta' barra. "Hawn hi l-irċevuta, Mrs. Disney."

"Niżżikhajr," qaltu. X'hin haditha f'idha. Qratha bil-mod, imbagħad twieżnet fuq il-bastun ta' l-ebanu li kien hdeġha, u qamet bil-qajla. "Nittama li tal-karrozza għadu jistennieni barra'.

Is'-Sur Thompson wassalha sal-bieb ta' barra, newlilha driegħu l-lemin biex isserrah fuqu, u hareġ magħha sa hdejn il-karrozza li kienet ga miffuħa għaliha.

Wara li dahlet fil-karrozza, intefgħet f'tit 'il quddiem biex tiżżihajr lin-nutar. Dan tbaxxa daqsxejn biex johdilha b'idha, u waqt li haress f'tit 'il fuq għajnejh itaqgħu ma tagħha—żoroq, safja u kbar bħal żewġ kwiekeb f'sema sabih tas-sajf.

"Tassew qalbek hanina," qaltu bil-mod b'lehen ċkejken hlejj. "Ma għadnix zagħżugħa bħal ma kont, Michael."

Il-karrozza tbiegħdet qabel ma kellu l-hin jistagħgeb. Għal f'tit tal-hin iehor baqa' wieqaf hemm barra, mitluf qisu f'holma. Imbagħad bil-qajla raġa' dahal fl-uffiċċju tiegħu. "Issa naf l-ghaliex", beda jaħseb is-Sur Thompson. "Tassew haġa tal-ghageb din!"

GUZE' DIMECH DEBONO

KIF m'ilux fl-istampa u minn fuq ir-Rediffusion issewma shih, Guze' Dimech DeBono ghalaq l-erbghin sena tal-karriera tieghu.

Hu twieled f' Birkirkara nhar l-20 ta' Ottubru, 1906, u kellu biss il-il sena meta rnexxielu jara l-ewwel kitba tieghu mxandra f'wahda mill-gazzetti taghna.

F'dak iz-żmien il-kitba miż-żghar kienet hekk rari li meta kien imur bl-artikoli tieghu ghand l-Edituri, huma kienu jibaghtu jsellu mieghu stess ghas-Sur Dimech DeBono billi qatt ma kienu jobsru li l-awtur m'huwiex haddiehor hliefu.

Imma meta xi kittieba ndunaw min kien, huma ma hamlux jaraw daqsxejn ta' tfajjel jinghadd fil-lista tagħhom.

B'danakollu hu baqa' jikteb, u jinghogob fil-kitba tieghu b'mod li wera bid-dieher kemm tassew il-pinna, bhala arma aqwa mix-xabla, mbix monopolju ta' xi klassi jew ohra biss.

Sa minn kmieni nsibu lil Juann Mamo, kittieb ta' "Uljed in-Nanna Venut fl-Amerchi" jinnotalu l-hegga tieghu flimkien ma' hiltu, ghalkemm meta semmieh ma riedx kieku jitlef l-istil satiriku tieghu.

Ghall-ewwel hu kien jikteb bil-Malti, imma aktar tard hu ma naqasx jagħmel l-istess bil-Ilsna Inqliż u Taljan meta xi drabi mhux ukoll bil-Franċiż.

Ghalhekk moqdi tajjed b'dawn l-Ilsna barranin, fl-1929 insibuh jifrex il-kitba tieghu fl-istampa ta' artijiet ohra halli jkompli dejjem iwassal isem Malta sa fl-ibghad imkejjen tad-dinja.

U hemm il-pinna tieghu giet milqugħa tajjed hafna. Fost l-obrajn hu magħruf biżżejjed kif J. W. Rodger ta' Porthcawl kien l-ewwel wiehed li fahhar ix-xogħol tieghu "King and Catholic Malta" li l-kittieb pajżan tagħna kiteb fil-"Western Mail" tal-21 taa' Jannar 1929, sewwa sew bhala twegiba lihu.

B'xogħol iehor tieghu jismu "Malta for Films" u mxanda fl-"Evening World" ta' Newcastle nhar id-19 ta' Novembru ta' l-istess sena hu kellu hila jhajar lill-kumpannija Inqliża "J. J. Murray & Co." biex giet fostna u ghamlet film ta' sagħtejn magħruf bl-isem: "Malta, the Island of Sunshine and Health" u li fih hu nnifsu jidher hiereg minn Sant'Anton.

Terga' skond stqarrija editorjali magħmula fil-barga ta'

Frar, 1930, ir-rivista "Holidays" ta' Londra xandret il-kitba tiegħu "Drawing Film Producers' Attention to Malta" bhala l-waħda magħżula u mhux bhala l-waħda li ma kienx hemm bliefha dwar Gżiritna.

Hekk ukoll ix-xogħol tiegħu "Undulant Fever and its Misnomers", kif minnu nkiteb għall-"Medical Times" ta' Londra f'Jannar, 1950, kien ġie magħdud fost il-protesti kbar. U mhux ta' b'xejn li ħafna riedu jkunu jafu jekk huwiex xi bniedem tal-mediċina.

Għall-kitba tiegħu "Roman Catholic Malta and Unsuccessful Protestant Propagation", imxandra f'dawk l-istess żminijiet ġewwa li "Stella Maris" ta' Londra, il-Kontessa Polakka Eleonor Rostunde de Hans Murphy, waħda mill-oraturi ta' Hyde Park, kienet qalet li hi tassew miktuba minn "veru Kavalier ta' Malta".

Minhabba bosta kitba oħra tiegħu fil-istampa ta' kemm-il Kontinent, ġara li l-Kumitat Ingliż ta' l-Esperanto ried joffrili għamla ta' "scholarship" f'dak l-Ilsien, kif ukoll li l-Papa ġie li baġhatlu l-Barka Apostolika tiegħu, u oħrajn wegħghuh mod iehor.

Imma b'danakollu Gużè Dimech DeBono baqa' dejjem iħobb jikteb b'Ilsien Art twelidu.

Bih huwa kiteb it-tliet kotba tiegħu: "Is-Santwarju tal-Madonna tal-Herba", "Dun Gejtanu Mannarino" u "Il-Hajja ta' Sta Liena" — l-ewwel tnejn li xxandru kemm-il darba u l-aħħar wieħed li tfahħar sa minn fuq il-pulptu.

Aktar fil-qosor kiteb "L-Istorja tal-Madonna tal-Minsija", "L-Istorja tal-Madonna tas-Saħħa", "L-Istorja ta-Vara Artistika ta' Sta Liena", "Il-Hajja ta' Sta Venera", "Il-Hajja ta' San Servolo", jiġifieri l-Qaddis li l-qima lejha giet mibdiya minnu kontra l-mard tal-paraliżi infantili.

Fl-1931 insibu lill-"Osservatore Romano", l-organu semi-uffiċjali tal-Vatikan, isemminib bhala l-kittieb li l-pinna tiegħu holqot tluġ ta' maffkar lil Dun Gejtanu Mannarino.

Ma' dan kollu, drabi oħra l-pinna tiegħu rnexxielha wkoll thajjar lill-Gvernijiet isemmu toroq għall-istess eroj u Maltin oħra magħrufa.

U m'għandniex għalfejn nistagħgħbu għax il-qofol tal-kitba tiegħu hu fil-kamp storiku.

Barra milli ghen kittieba ohra jiktbu l-istorja ta' subborg twelidu, hu unifsu beda jxandar "Deskrizzjoni Storika ta' Birkirkara" fil-Perijodiku "San Guzepp", u li mbaghad giet mit-luba biex tixxandar ukoll f'ghamla ta' ktieb.

Maż-żmien hu lahaq il-kittieb ewleni ta' "L-Istorja tas-Santwarji Marjani f'Artna" li kienet tixxandar fil-Perjodiku "Il-Madonna ta' Pinu".

Fil-"Il-Pronostku Malti", fil-"Almanakk Profetiku" u fil-"Almanakk tad-Dar ta' San Guzepp, Malta", barra milli wkoll f'bosta ġurnali u rivisti hu kiteb bijografiji ta' bosta Nies Kbar Maltin.

Madankollu minn fuq ir-Rediffusion u saħansitra wkoll minn fuq il-B.B.C. hu għamel l-istess.

Kemm għandu hila jikteb dawn il-bijografiji, hu biżżejjed li wiehed jithajjar jerga' jaqra l-bijografija ipersonifikata tal-ferrovija f'Artna, imxandar f'dan il-Qari, f'Gunju tas-sena 1951.

Mill-banda l-ohra l-istudju kbir, li dejjem wera fil-bosta bijografiji u deskrizzjonijiet storiċi minnu mxandrin matul l-erbgħin sena tal-karriera letterarja tiegħu, ikompli jidher minn taġrif ġdid li sikwit ta lill-qarrejja tiegħu.

Hekk ngħidu aħna qabel ma kiteb hu, hadd mill-kittieba l-ohra; jn kollha ma kien jaf sew post it-twelid ta' l-Inventur Malti Mikiel-Ang. Sapiano.

Mill-kitba tiegħu sirna nafu li x'aktarx kien hemm Papa mwieled Malta; sirna nafu li l-ewwel holqien tar-Red Cross sar minn San Kamillu de Lellis flimkien ma' wiehed Malti jismu Bjaġju de Oppertis, u sirna nafu bi grajjiet ohra li qajla kien magħrufin qabel, fost dawn li John Pass, illi sawwar il-"Liberty Bell" Amerikana, kien il-Malti Ganni Pace; li l-Emir Abd-el-Kader t'Asmara kien il-Malti Guzeppi Saliba; u li l-Malti Indri Borg kien li webbel lill-Ingilterra jkollha l-akbar sehem fil-Kanal tas-Swejż.

Imma biex fil-festa ewlenija ta' subborg twelidu hu jkun jista' jikteb ukoll xi vrus b'għieh il-Qaddisa Titulari hu tgħallem ukoll il-poezija.

Mill-1918 'l hawn, jiġifieri sa minn meta kella 12-il sena, hu dejjem seħħ fehemtu, xi drabi bi vrus li ma huma xejn bħal tas-soltu kif f'sena minnhom ried juri fl-istess hawn

fl-ghana ta' Lsienna xejn inqas minn f'Ilsna ohra fl-"omoni-
nimi" billi irrimahom bi kliem li jinstama' l-istess imma li ma
jissirx, u gie li wkoll, ma jinkitibx l-istess. F'sena ohra kiteb
vrus li meta kull wiehed minnhom jinqara sa nofsu jiġi tiffir lil
Kostantinu l-Kbir, u kull meta jinqara regulari minn tarf sa
tarf jiġi tiffir lil Ommu Santa Liena.

L-Innu li E.B. Vella fli "Storja ta' Birkirkara bil-Kolleg-
ġjata Taghha" paġna 499 isemmi li Gużè Dimech DeBono kiteb
ghall-Banda Sant'Elena fl-1928 jista' jkun il-wiehed li hu kiteb
bit-Taljan, u jista' wkoll ikun l-iehor bil-Malti li għall-istess
okkażjoni tal-festi ċentinarji ta' Santa Liena kien kiteb fl-istess
sena. Kopja ta' dan l-Innu tiegħu bil-Malti tidher fl-armor tal-
festi ġewwa Birkirkara. Minn xi żmien 'l hawn beda jxandar
"Antologija Elenjana" minsuġa minn xoghlijiet ta' l-ahjar kit-
tieba Maltin u Ghawdxin.

Artikoli ohra interessanti tiegħu huma: "Santa Liena fl-
Istorja ta' l-Orientazzjoni u l-Filosofija", "Santa Liena u Agrip-
pina fit-Trobbija ta' l-ULied", "L-Ordni Kostinjan ta' San
Gorg'".

Għax m'għandniex xi ngħidu, jekk bhala Malti jhobb jkteb
dwar Malta kollha u b'għieh Malta kollha, hekk ukoll bhala Kar-
kariż hu jispeċjalizza fil-kitba tiegħu dwar Birkirkara u l-Qaddisa
Patruna ta' Birkirkara.

Mhux ta' b'xejn li l-kitba tiegħu dwar il-qima lejn S. Liena
fil-Gżejjer taghna mxandra f'dan l-istess organu ta' "L-Għaqda
tal-Kittieba tal-Malti" f'Gunju, 1928, ġibdet l-attenzjoni ta'
Mario Agius li semmiha fil-paġna 12 tal-ktieb "Is-SS.mn Sal-
vatur f'Malta".

Hekk ukoll għamlu l-Prof. Gużè Galea, Gużè Chetcuti, K.
Vella Haber u Mary Meylaq f'kitba ohra tagħhom.

Fuq kollox hu kien li haddem shih il-pinna tiegħu sakemm
inholqot korrispondenza uffiċjali bejn Malta u l-Ingilterra biex
lis-subborg twelidu jingħata t-titlu ta' belt—"George Town"
sewwa sew bhalmal l-Istorja tgħidilna li hekk gara qabel ma'
distretti ohra ta' Malta u Ghawdex.

Minhabba l-pinna soda tiegħu gie mistieden u mħolli jiehu
sehem f'bosta Akkademji u Gabriet Letterarji b'sodisfazzjoni
kbir ta' kulhadd.

"BUONA PASQUA!"

Ta' GUZE' BORG PANTALLERESCO

*Lil Dr. Frederick Fenech
u lis-Sinjura tieghu Mary Rose*

Irgajna
qeghdin naraw iż-żahar
ghan-naħal
ibexxaq fommua
biex iroddilna l-ghasel bnin
mil-lewn id-deheb zikkin
ghax il-Għid :
L-istaġun tal-ħajja u tal-poeżija.
Il-holqien
donnu jrid iħanni melodija
lill-Missier ta' kulħadd
bi gratitudni.
Fl-entuzjażmu ta' dal-ġmiel
fuq haddejja
inhoss demgħa ta' ferħ
taqa' minn ġħajnejja;
u minn qalbi,
jasal fuq fommi l-kant
li f'dan il-Għid qiegħed inwassliikom
u bi kliem heġu zokkor
ippruvajt ninsgilkom.

* * *

J'Alla Mary Rose,
issib f'qalbek, ta' mħabba teżori kbar;
u int Frederick,
fuq fommha ssib il-ħlewwa
li n-naħal isib fiż-żahar!

6 ta' April, 1958.

SPAZJU

Ta' VINCENT CARUANA

Fuq qabar Fonzu l-ohxon niesu naqqxu
Dal-kliem "Biex jinla l-post fis-sema tela",
Li lest għalih, w għalina f'din id-dinja
Hu ħalla vojġ li ma jergax jimtela".

RECENSJONIJIET

"LACORDAIRE" maqlub ghal Malti minn Patri V. V. Barbara, O.P., A. C. Aquilina & Co., Editur, Valletta, 1958. Pag. 88.

Mir-rahall ekjen ta' Recy-sur-Ource għall-unur kbir tal-Akkademja Franċiża f'medda ta' 59 sena, ma hix grajja ordinarja u min isehlu itemmha jisthoqqlu għieh kbir, imma Patri Lacordaire iġhaġġibna mhux biss għall-għerf li kellu biex mexa hekk 'i quddiem malajr, iżda għall-hila li wera biex sebaq tant twegħir u għawġ sakemm lahaq fejn lahaq.

Patri Lacordaire ma' tul haġtu garrab ix-xejriet u t-taqlibiet li qanqlu 'l Franza mis-sisien qodma tagħha, hawduha, qalbuha u tawha sura ɡdida. Fi kunitu Dun Nerik kellu mnejn jara l-aħħar tferfir tar-rivoluzzjoni Franċiża li d-dell tagħha kien għadu ma għabx taht id-dawl tal-glorji ta' Napuljun. Wara l-wagħha ta' l-Imperatur tala' r-Re li mbagħad għamel post għar-Repubblika u din tneħħiet mill-Imperatur li-ehor.

Ma' tul dan it-taqlib kollu ta' Franza, Dun Nerik Lacordaire sar Patri Dumnikan ta' San Duminku, dahal fil-politika, kien maħtur Membru tal-Assemblea Kostitwenti u lahaq Provinċjal tal-Ordni Dumnikan għal aktar minn darba. Fuq kollox kellu x-xorti li jkun l-ewwel Patri li jinħatar Membru tal-Akkademja Franċiża, dik il-għaqda tant għolja u onorata li ssejjaħ 'l Membri tagħha immortali għax isimhom ma jin-tesa qatt.

Din il-hajja ta' Patri Lacordaire, hekk imqallba u mlewna, offriet kamp wiesgħa lill-iskrittii Ingliza, Miss M. V. Woodgate, biex tikteb bijografija interessanti u istruttiva, li nqrat bi profitt minn eluf ta' nies. Issa Patri Valentin Barbara qaleb għal Malti dan il-ktieb ta' Woodgate u jidher li hu kien imqanqal biex jaġħmel dan mhux biss mill-gibda li għandu għal-letteratura Maltija, imma wkoll mill-għoġba li jhoss għal Patri Dumnikan bħalu.

Patri Barbara mhux kittieb ɡdid fil-qasam tal-letteratura tagħna, hu akkwista isem fost il-poeti tagħna, imma hu magħruf ukoll għall-proza tiegħu, proza sħiħa, sabiħa, għalliema, bla tlellix ejjed, imma mirquma bil-gost u bis-sengħa.

Patri Valentin indaħal mhux biss bid-dehon, iżda wkoll bir-ruħ biex għamel din it-traduzzjoni li hi hafifa, ara u haġja u għalkemm fidila forsi tfsisser aktar mill-original il-personalit ta' Patri Lacordaire għax it-traduttur bħala Dumnikan u bħala meridjonali, aktar jaġħraf jidhol fil-fehma u fil-ħsieb tal-personalit u aktar iħoss l-influss tal-ambjent fojn għax u hadem Patri Lacordaire.

Hemm wisq aktar x'wieħed iġħid dwar dan il-ktieb ɡdid ta' Patri Barbara, iżda aħna nħallu lil qarreja jaġħtu l-fehma tagħhom wara li jaqrawh, u aħna gur li l-fehma tagħhom tkun ta' tifħir u ta' haġr lil Patri Valentin Barbara.

"IL-BNIEDEM U L-ORGANIZZAZZJONI TAX-XOGHOL", ta' Wallace Ph. Gulia, LL.D., B.A., B.Sc., Ph.C., M.A. (Manchester) D.P.A. (London) Avukat tal-Kuruna. Dipartiment ta' l-Infurmazzjoni u Turizmu 1958.

Din hi biċċa xoghol mhux ta' Gulia l-poeta żagħżuġ mimli hoġġa u ispirazzjoni, iżda ta' Gulia l-Avukat tal-Kuruna mimli hrara u hila fl-amministrazzjoni tal-pajjiż. Il-lum il-kustjoni tax-xoghol hadet ir-rih u dahlet sewwa fil-hajja tal-poplu u fit-treġġija tal-Gvern. Il-lum kulhadd jehtieglu jhaddem idejha jew mohħu. Ft'it wisq għad baqa' nies li ma jagħmlu xejn. Dawn il-ftit huma l-irak ta' soċjetà mifnija ji kienet thares aktar lejn il-personalità milli lejn ix-xoghol li jsostni l-personalità.

Kif jispjega tajjeb l-awtur, is-soċjetà tal-lum hi msejsa fuq ix-xoghol li hu meqjus bhala sehem li kujl bniedem għandu jikkontribwixxi lejn għajru, lejn il-hakma, lejn pajjiżu. Ix-xoghol hu magħduw bhala haġa ta' ktieġa u għalhekk hu miżmum bil-ghożża u mogħti l-gieħ li jisthoqqu. Il-lum bniedem ma jhammarx wiċċu meta jistqarr li hu had-diem, għax ix-xoghol sar essenzjali fil-hajja tas-soċjetà.

L-amministrazzjoni tfassal il-hidmiet tagħha skond il-kontribut tax-xoghol li tirrendi l-kotra. Biex dan isehh saru bosta liġijiet u regolamenti halli kulhadd ikun jaf x'inhu dmiru u x'jehtieglu jagħmel. Dan il-ktieb ifisser bi stil ċar u bil-għaqal ta' mgħallim x'inhuma d-dmirijiet tal-haddiem u ta' dawk li jiddiriguh jew imexxuh. Fix-xoghol hemm min jikkmanda u hemm min jobdi, iżda kif jispjega tajjeb l-awtur, il-kmand ma għandux jagħti ordnijiet esagerati u min-naħa l-oħra min jobdi ma għandux jitlef il-hajra għax-xoghol; bejniethom jehtieġ li kunj hemm fiduċja li bil-għwienah tagħha tghatti z-żewġ naħiet.

Dan il-ktieb nistgħu nqisuh bhala manwal tar-relazzjonijiet bejn il-haddiem u ta' fuqu, iżda l-awtur jitratta fuq dawn ir-relazzjonijiet mil-lat umanitarju u għalkemm ifisser il-qawwa u s-setgħa ta' dawn ir-relazzjonijiet, hu jbiġġel il-hakma tagħhom billi juri sewwa l-fejda u s-siwi li jitmislu minnhom.

Il-lum ftit issib awturi ta' kotba fuq sugġett soċjali li jispjegaw b'sens ta' simpatija u ta' benevolenza kif għamel Gulia f'din il-biċċa xoghol tiegħu fejn hu mess dwar l-etika u x-xjenza tal-organizzazzjoni tax-xoghol u għaraf jagħti xejra ta' dinjità u neċessità lil dawn l-organizzazzjonijiet. G.

TIBDIL TA' INDIRIZZI

Qeghdin jaslulna lura ta' spiss xi kopji ta' **IL-MALTI** mi'l-Posta għar-raġuni li xi abbonati m'għadkomx joqogħdu fl-indirizz ta' qabel. Nixtiequ għalhekk li dawn l-abbonati jgħarrfu lit-Teżorier, is-Sur Victor Apap, 22, Triq it-Torri, Tas-Sliema, jew it-Teżor (Uffizzju), il-Belt, bl-indirizz il-ġdid fejn marru joqogħdu. Jekk jonqsu li jagħtu dan l-avviż, ikollna, kontra qalbna, inwaqqfu l-abbonament tagħhom, sakemm ikollna minn għandhom xi tagħrif dwar it-tibdil ta' l-indirizz tagħhom.

HLAS TA' ABBONAMENT F' "IL-MALTI"

Ngharrfu lill-Abbonati f'IL-MALTI li l-hlas ta' l-abbonament ghas-sena 1959 ghandu jibda jithallas mill-bidu ta' Jannar, 1959, ghand it-Tezorer. Dawk li baqghu lura fil-hlasijiet ta' l-abbonament jirċievu avviż biex ihallsu mill-iktar fis.

AVVIŻ

IS-SUNETTI TA' GUŻÈ MUSCAT-AZZOPARDI

L-ahwa Ivo u Gino Muscat-Azzopardi hargu gabra tas-sunetti tal-mejjet Kav. Gużè Muscat-Azzopardi, missiehom, bi prefazzjoni tal-kompilaturi u bi studju ta' l-istess Poeta veteran fuq is-Sunett.

Ghal dawk li jafu jgħożžu x-xogħol ta' dawn il-versi klassiċi mill-pinna ta' wiehed mill-ixjeh poeti Maltin meta l-poeżija klasika kienet ghadha fin-nieqa din il-Gabra hija wahda mill-gawhriet ewlenin tal-letteratura Maltija, kif dlonk ghandu wiehed jara mill-istudju kritiku li deher f'IL-MALTI ta' Settembru, 1956, dwar dawn is-Sunetti.

Min jixtieq jikseb kopja ta' dawn is-Sunetti jista' jixtriha mill-Uffizzju tas-Sur Ivo Muscat-Azzopardi, 47, Triq id-Dejqa, il-Belt, bil-prezz ta' 2s. 6d.